

رہبر معظم سے عید بعثت کے موقع پر اعلیٰ حکام کی ملاقات - 30 / Jul / 2008

رہبر معظم انقلاب اسلامی حضرت آیت اللہ العظمیٰ خامنہ ای نے آج ملک کے اعلیٰ حکام ، عوام کے مختلف طبقات اور اسلامی ممالک کے سفراء سے ملاقات میں " تمام حالات و شرائط میں استقامت" کو پیغمبر اسلام (ص) کی بعثت کا عظیم درس قرار دیتے ہوئے فرمایا: ایران کی عظیم قوم پیغمبر اسلام (ص) کے عظیم درس کو سرمشق قرار دیکر اور " میدان میں اپنے مضبوط و مستحکم حضور کے ذریعہ مقابلہ یا مذاکرات و گفتگو" کے ساتھ اپنے روشن و تابناک راستے پر گامزن رہے گی۔

رہبر معظم نے بعثت کی عظیم اور عام عید کے موقع پر ایرانی عوام اور امت مسلمہ کو مبارک باد پیش کی اور اسلام کی عظیم امت و تمام حریت پسندوں کو " تاریخ انسانیت کے اس عظیم واقعہ " سے درس حاصل کرنے کی سفارش کرتے ہوئے فرمایا: پیغمبر اسلام صلی اللہ علیہ و آلہ و سلم نے جاہلیت کے تاریک دور میں علم و عدل و انصاف و اخلاق سے عاری معاشرے کو توحید، علم، عدل و انصاف، عقل اور اخلاق پر استوار مثالی اور نمونہ معاشرے میں تبدیل کر دیا۔

رہبر معظم انقلاب اسلامی نے " استقامت و پائنداری ، عمیق معرفت اور اسلامی ہدف و مقصد پر نبی مکرم کی پائندگی کو" اس تاریخ ساز و حیرت انگیز واقعہ کے اہم عوامل قرار دیتے ہوئے فرمایا: پیغمبر اسلام صلی اللہ علیہ و آلہ و سلم کی پائنداری، دشمن سے بے خوفی اور اس کی جانب سے سہولتوں کی پیشکش پر عدم توجہ کے نتیجے میں مسلمانوں کے اندر اعتماد پائنداری اور سکون پیدا ہوا اور اس چھوٹی سی جماعت نے شعب ابی طالب (ع) میں محاصرے اور سخت و دشوار ترین حالات میں اپنی پائنداری اور استقامت کے ذریعہ دشمنوں پر غلبہ حاصل کر کے مثالی و نمونہ عمل معاشرہ قائم کیا۔

رہبر معظم انقلاب اسلامی نے حق سے بہرہ مند ہونے کو اہم و لازمی شرط قرار دیا لیکن پیشرفت کے لئے اسے ناکافی قرار دیتے ہوئے فرمایا: سنت الہی کی بنیاد پر حق کو اسی وقت کامیابی حاصل ہوتی ہے جب حق کے ماننے والے اور اس کے پیروکار تمام حالات و شرائط میں استقامت و پائنداری کا مظاہرہ کریں۔

رہبر معظم نے آیہ اشداء علی الکفار کے معنی تمام میدانوں میں پائنداری و استحکام قرار دیا اور پیغمبر اسلام (ص) کی حیات طیبہ کے واقعات کی طرف اشارہ کرتے ہوئے فرمایا: پیغمبر اسلام (ص) جنگ کے میدان میں استقامت کا مظہر اور دشمنوں سے گفتگو اور مذاکرات کے وقت بھی پائنداری و مقاومت کا پیکر تھے -

رہبر معظم انقلاب اسلامی نے تمام افراد بالخصوص جوانوں کو پیغمبر اسلام (ص) کی زندگی کی سبق آموز تعلیمات میں دقیق مطالعہ کرنے کی سفارش کرتے ہوئے فرمایا: امام خمینی (رہ) نے اسی فیاض چشمہ سے استفادہ کیا اور پیغمبر اسلام (ص) کے ایمان و عقیدے کی پیروی کرتے ہوئے عظیم اسلامی انقلاب کی تحریک کا آغاز کیا اور آپ کی پائنداری کے سائے میں ایرانی عوام بھی میدان میں حاضر ہو گئی اس طرح اللہ تعالیٰ کی نصرت و مدد سے اس نئے دنیا کی سب سے بڑی وابستہ حکومت کا خاتمہ کر دیا اور مشرق وسطیٰ کے حساس علاقے میں پرچم اسلام کو سرفراز و سر بلند کیا اور اپنی استقامت کے ذریعہ قوموں میں اسلامی بیداری و آگاہی کی امواج کو پھیلا دیا۔

رہبر معظم انقلاب اسلامی نے ملت ایران کی پائنداری و استقامت کے جذبے کو کمزور کرنے کی سامراجی طاقتوں کی ناکام کوششوں کی طرف اشارہ کرتے ہوئے فرمایا: دنیا کی سامراجی طاقتوں کی مرضی کے برخلاف ایرانی عوام بدستور فلسطینی قوم کی حمایت اور فلسطینیوں پر صیہونیوں کے مسلسل اور بھیانک جرائم و مظالم پر انسانی حقوق اور آزادی کے بلند دعوے کرنے والوں کے سکوت کی مذمت کرتی ہے۔

رہبر معظم نے اسی سلسلے میں امریکی صدر کی طرف سے جرائم پیشہ اور قاتل صیہونیوں کی حمایت اور ساتھ ہی ان کے انسانی حقوق اور آزادی کے دعوؤں کو متضاد و شرمناک قرار دیتے ہوئے فرمایا: ایرانی عوام بیدار اور ہوشیار رہیں اور وہ حقائق کو خوب سمجھتی ہے۔

رہبر معظم انقلاب اسلامی نے جاہ طلب اور منہ زور طاقتوں کی خصلت و ماہیت کی طرف اشارہ کرتے ہوئے فرمایا: سامراجی طاقتوں کے مقابلے میں ایک قدم عقب نشینی ان کے ایک قدم آگے بڑھنے کا باعث بنے گی اور صحیح موقف سے انحراف سامراجی طاقتوں کی پالیسیوں میں تبدیلی کا باعث بننے کا تصور بالکل غلط و بے بنیاد ہے۔

رہبر معظم انقلاب اسلامی نے کلمہ توحید اور توحید کلمہ کو ایرانی قوم کی استقامت و پائنداری کا اصلی پیغام قرار دیتے ہوئے فرمایا: ایرانی قوم صرف خدا کی فرمانبردار و مطیع ہے نہ کہ امریکہ، سامراجی طاقتوں اور زمانے کے ابو جہلوں کی ۔

رہبر معظم نے ایٹم بم بنانے والوں اور بنی نوع انسان کے امن و امان کو خطرے میں ڈالنے والوں کو اس دور کے ابو جہل قرار دیتے ہوئے فرمایا: اس دور کے ابو جہل غنڈوں کی طرح احمق اور اپنے بازوؤں پر نگاہ کرتے اور شور مچاتے ہیں جبکہ اچھی طرح جانتے ہیں کہ ایرانی قوم ایٹمی توانائی سے بجلی حاصل کرنا چاہتی ہے لیکن کہتے ہیں کہ چونکہ اس کام کے ذریعہ ایرانی قوم کو طاقت و قوت ملے گی اس لئے ہم یہ نہیں ہونے دیں گے۔ البتہ ایرانی قوم ان کی ان باتوں پر کوئی توجہ دیئے بغیر اپنے تیس سالہ مفید تجربوں سے فائدہ اٹھاتے ہوئے اپنی

استقامت و پائداری کے ساتھ اپنے راستے پر گامزن رہے گی۔

رہبر معظم انقلاب اسلامی نے ملت ایرانی کی موجودہ علاقائی پوزیشن ، طاقت اور اثر رسوخ کو ماضی کے ساتھ ناقابل موازنہ قرار دیتے ہوئے فرمایا: عزیز ایران کا افق روشن ہے، ہمیں بخوبی علم ہے کہ ہم کیا کر رہے ہیں اور ہماری منزل کیا ہے۔ اس منزل تک پہنچنے کے لئے ہم پیش قدمی اور پائداری کو لازمی سمجھتے ہیں، متوقف ہونے اور پیچھے ہٹنے کی کوئی گنجائش نہیں ہے۔

رہبر معظم نے اپنے خطاب کے اختتام میں تاکید کرتے ہوئے فرمایا: آج امت مسلمہ کی بعثت کا دور ہے اور مسلمانوں کو چاہئے کہ وہ سنجیدگی ، بصیرت اور آگاہانہ اقدامات کے ذریعہ اپنے اتحاد و یکجہتی، علم و دانش اور قوت و توانائی میں اضافہ کریں اور بعثت کے پیغام کو مکمل طور پر عملی جامہ پہنانے کے لئے اپنی کوششوں میں مزید اضافہ کریں۔

اس ملاقات سے قبل صدر جمہوریہ نے بھی بعثت پیغمبر اسلام صلی اللہ علیہ و آلہ و سلم کی مناسبت سے مبارکباد پیش کرتے ہوئے کہا: حضرت محمد صلی اللہ علیہ و آلہ و سلم کی بعثت درحقیقت انسانیت، پاکیزگی اور عدل و انصاف کی بعثت ہے اور مشکلات و رنج و غم سے نجات اور امن و امان کے حصول کا صرف ایک ہی راستہ ہے اور وہ انبیاء الہی، سرور انبیاء اور پیغمبر اسلام (ص) کی تعلیمات پر گامزن رہنے کا راستہ ہے ۔

آقای احمدی نژاد نے قوموں کے درمیان حق کی حمایت اور بیداری کی موج اور منہ زور طاقتوں کا قافیہ حیات تنگ ہونے کی طرف اشارہ کرتے ہوئے کہا: ایرانی عوام اسلامی نظام قائم کر کے قوموں کو خداپرستی، عدل و انصاف، رستگاری اور پاکیزگی کی دعوت دینے کی علمبردار بن گئی ہے ۔